



## Павлусың коринтослылара биринжи хаты

### Гириш

Павлусың язан бу хаты «Павлусың коринтослылара биринжи хаты» дийип атландырыляндыгына гарамаздан, ол Коринтосдакы йыгнага язылан илкинжи хат дәлдир. Себәби ол бу хатында өңки язан хатына салгыланып, шейле язар: «Мен сизе азгын адамлар билен гатнашмаң дийип өң языпдым» (5:9). Коринтосдакы йыгнагың иманлылары хем кәбир затлары айдыңлашдырмак үчин озал Павлуса хат языпдырлар (7:1). Шонуң үчин-де, 1-нжи Коринтослыларың кәбир парчаларында хут шол сораглара жогап берилйәр.

Коринтос Грецияның гүнортасында ерлешйән гадымы порт шәхеридир. Павлус өз вагызларыны шу шәхерде ерлешйән яхудыларың синагогасында башлаяр. Йөне сонра ол синагоганың гапдалында ерлешйән өе барып вагзыны довам этдирмели боляр. Бу өйде яхуды болмаса-да, Иса иман эдип, Онуң шәгирди болан адам яшарды (Ресулларың ишлери 18:1-17). Коринтосдакы иманлыларың арасында байлар (1 Коринтослылар 11:18-21), хатда шәхер газначысы болса-да (Римлилер 16:23), оларың көпүси гарып адамларды

(1 Коринтослылар 1:26-29). Павлус Коринтосда болан вагтында экленмек үчин чадыр тикмек билен мешгулланярды (Ресулларың ишлери 18:3; 1 Коринтослылар 4:12; 9:1-18).

Коринтослы иманлыларың арасында дөрөйән агзалалыклар (1:10-4:21), оларың бири-бирлерине болан нәдогры гарайышлары (5:1-6:20) Павлусы өрән аладаландыряр. Ол кәбир месихилериң херекетини язгарып, Иса Месихиң Хош Хабарының асыл манысыны оларадүшүндирийәр. Шейле-де ол ника (7:1-40), бутлара хөдүр эдилйән гурбанлыклары ийип-иймезлик (8:1-13) барасындакы сорагларына жогап берйәр. Павлус олара Худая догры тәрде сежде этмелидигини үндөйәр. Ол Иса Месихиң дирелендигине иман эдйәнлериң инди өлүмиң ыгтыярындан азатдыкларыны ныгтап: «Эй, өлүм, ханы сениң еңшиң? Эй, өлүм, ханы сениң зәхерли нешдериң?» дийип, Хошеяның пыгамберлик билен айданларыны мысал гетирийәр (15:55).

Павлус олара бири-бирлерини сөймеги үндәп, йыгнакдакы әхли кынчылыклары сөйги аркалы еңип боляндыгыны ныгтаяр. Ол

сөйгиниң хатда иман билен умыт-дан хем гүйчлүдигини айдяр:

*Сөйги сабырлыдыр, мэхрибандыр. Сөйги бахыллык эдйән дәлдир, өзүни бейгелдйән дәлдир. Сөйги гопбамсырамаяр, биабрайлык этмейәр. Сөйги өз бэхбидини арамаяр, гахарланмаяр, өйке-кине сакламаяр. Сөйги яманлыга шатланмаяр, ол*

*хакыката шатланяндыр. Сөйги хемме зады багышлаяндыр, элмыдама ынанияндыр. Сөйги хич хачан умытдан дүшийән дәлдир, хемме зады чыдаяндыр. Пыгамберликлер тамамланар, диллер йитер, билим гутарар, сөйги болса асла түкенmez.*

13:4-8

### Мазмуны

Саламлар ве дога-дилеглер.....	1:1-9
Ылалашыклы болмага чагырыш.....	1:10–4:21
Йыгнакдакы гатнашыклар.....	5:1–7:40
Бутлара дәл-де, еке-тәк Худая хормат гоймак.....	8:1–11:1
Ыбадат этмек ве йыгнагың дурмушы барада табшырыклар... 11:2–14:40	
Месихиң өлүмден үстүн чыкмагы.....	15:1-58
Мәтәчлер үчин садакалар.....	16:1-4
Павлусың сыяхат мейилнамасы.....	16:5-12
Шахсы өвүтлер ве саламлар.....	16:13-24

### 1-нҗи бап

<sup>1</sup>Худайың ырадасы билен Иса Месихиң ресулы болан мен Павлусдан ве доганамыз Сосфенден <sup>2</sup>Худайың Коринтосдакы йыгнагына догайы салам! Иса Месих аркалы Худайың мукаддес халкы болмага чагырыланларың барына догайы салам! Шейле-де хеммәмизиң Реббимиз болан Иса Месихе ыбадат эдйәнлериң барына догайы салам! <sup>3</sup>Атамыз Худайың ве Реббимиз Иса Месихиң мерхемети, паряхатлыгы, гой, сизе яр болсун! <sup>4</sup>Худай Иса Месих аркалы сизе мерхемет эчилди. Мен мунуң үчин хемише Худайыма шүкүрлер эдйәрин. <sup>5</sup>Чүнки сиз Иса Месих аркалы әхли зады дилеварлыгы-да, билим хазынасына-да әе болдуңыз. <sup>6</sup>Бу

болса мениң сизе Иса Месих бабатда айданларымың хакыкатдыгыны тас-сыкляар. <sup>7</sup>Шоңа гөрә-де, инди сизиң, ягны Иса Месихиң гөкден инмегине сабырсызлык билен гарашянларың рухы пешгешлер бабатда хич бир ет-мези ёкдур. <sup>8</sup>Реббимиз Иса Месихиң гелжек гүнүнде айыпсыз болмагы-ңыз үчин, Онуң Өзи сизи ахыра чен-ли беркидер. <sup>9</sup>Сизи Өз Оглы Иса Месих билен якын гатнашыкда болмага чагыран Худай ынамдардыр.

### Иманлылар йыгнагындакы бөлүнишиклер

<sup>10</sup>Әй, доганлар, мен сизе Реббимиз Иса Месихиң адындан ялбарярын: бири-бириңиз билен ылалашыклы болуң. Араңызда агзалалыклара ёл бермәң, пикирлериңиз ве гарайышларыңыз

бир болсун. <sup>11</sup>Эй, доганлар! Хлоянын өйүндөки адамлар сизиң араңызда дава-женжеллериң бардыгыны маңа хабар бердилер. <sup>12</sup>Мен сизиң дийёнлериңизи назара алып шейле дийёерин, себэби бириңиз «мен Павлусың шәгирди», ене бириңиз «мен Аполлоның шәгирди», башга бириңиз болса «мен Петрусың <sup>a</sup> шәгирди», ене бириңиз «мен Месихиң шәгирди» дийёермишиңиз. <sup>13</sup>Эйсем Месих бөлүнөйдимикэ? Сизиң үчин хача Павлус чүйлендими? Сиз Павлусың ызына эрижилер хөкмүндө сува чүмдүрилдиңизми? <sup>14</sup>Худая мүн-де бир шүкүр, мен Криспус билен Гаюсдан башгаңызы сува чүмдүрмедим. <sup>15</sup>Шонуң үчин-де, хич ким мениң адым билен сува чүмдүрилендигини айдып билмез. <sup>16</sup>(Хава, мен Степанасың өй-ичерисини хем сува чүмдүрипдим. Ене кимдир бириңи сува чүмдүрип-чүмдүрмөндигим ядыма дүшмейэр.) <sup>17</sup>Месих мени сува чүмдүрмөгө дөл-де, Хош Хабары вагыз этмөгө иберди. Эмма Иса Месихиң хачдакы өлүми пужа чыкмаз ялы, мен бу хабары ынсан даналыгының сөзлери билен вагыз этмели дөл.

### ***Иса Месих Худайың даналыгы ве гудратыдыр***

<sup>18</sup>Хеләкчилик ёлундан барян адамлар үчин хач барадакы хабар акмаклыкдыр. Эмма биз, ягны гутулыш ёлундан барянлар үчин бу хабар Худайың гудратыдыр. <sup>19</sup>Чүнки Мукадес Язгыларда:

«Мен даналары даналыкдан махрум эдерин,

акыллылары акылдан айраарын» дийип язылгыдыр.

<sup>20</sup>Ханы дана киши? Төврады өвредйөн ханы? Бу дөврүң алымы ханы? Эйсем Худай дүйнө даналыгының акмаклыкдыгыны гөркезмедими? <sup>21</sup>Худай дүйнө өз акылына даянып, Оңа акыл етирип билмез диен карар гелди. Шоңа гөрө-де, акмак сайылян хабарымыз аркалы Худай иман эдйөнлери халас этмеги йүрегине дүвди. <sup>22</sup>Яхудылар гудратлы алааматлары талап эдйөрлер. Греклер пайхасы агтарярлар. <sup>23</sup>Биз болса хача чүйленен Иса Месихи вагыз эдйөрис. Месих яхудылар үчин бүдреме дашыдыр, яхуды дөллер үчин болса акмаклыкдыр. <sup>24</sup>Эмма чагырыланлар үчин: яхуды я яхуды дөл, пархы ёк, Месих Худайың гудраты ве даналыгыдыр. <sup>25</sup>Чүнки Худайың «акмаклығы» ынсан даналыгыңдан данадыр. Худайың «эжизлиги» хем ынсан гүйжүндөн гүйчлүдир!

<sup>26</sup>Эй, доганлар! Худай сизи чагырманка өзүңизиң ким боландыгыңызы яда салың. Араңызда ынсан нукдайназарыңдан дана, ыгтыярлы, асылзада сайылянларыңыз көп дөлди. <sup>27</sup>Эмма даналары утандырмак үчин, Худай бу дүйнөнүн акмак сайянларыны сайлады. Гүйчлүлерини утандырмак үчин хем бу дүйнөнүн эжиз сайянларыны сайлады. <sup>28</sup>Худай дүйнөнүн абрайлы сайянларыны хич этмек үчин, асылсызлары ве эсгерилмейөнлери, ягны хич сайылянлары сайлады. <sup>29</sup>Шоңа гөрө-де, гой, хич ким Худайың

<sup>a</sup> 1:12 *Петрус* – грекче *Кенас*, бу Петрусың бейлеки ады.

хузурында өвүнмесин! <sup>30</sup>Чүнки сиз Иса Месих билен диңе Худай аркалы биригенсиңиз. Иса Месих бизиң үчин Худайың даналыгыдыр. Биз Ол аркалы акланып пәклендик. Иса Месих бизи Өзүне мукаддес халк эдинип, гүнәлеримизиң жезасындан гутарды. <sup>31</sup>Шунлукда, Мукаддес Язгыларда язылышы ялы: «Өвүнйән диңе Реб билен өвүнсин».

## 2-нжи бап

<sup>1</sup>Эй, доганлар, мен сизе Худай барадакы шаятлыгы ыглан этмәге баранымда, дилеварлык я сөз даналыгы билен бармандым. <sup>2</sup>Мен сизиң араңыздакам, Иса Месихден ве Онуң хача чүйленмегинден башга әхли зады унутмагы йүрегиме дүвүпдим. <sup>3</sup>Мен яныңызга баранымда әжиздим, горкудан яна галпылдаярдым. <sup>4</sup>Мен вагыз эденимде сизи ынандырмак үчин пайхаслы сөзлери уланмадым. Сизи ынандыран зат Худайың Рухуның аян болан гүйжүди. <sup>5</sup>Бу сизиң иманыңызың ынсан пайхасына дәл-де, Худайың гүйжүне даянмагы үчинди.

### *Худайың даналыгы Мукаддес Рух аркалы аян боляр*

<sup>6</sup>Хава, биз даналыгы кәмиллерин арасында вагыз әдйәрис. Бизиң вагыз әдйән даналыгымыз бу эйямың я-да дүнйәдәки вагтлайын, соңы пуч бол-ян ыгтыярлыларың даналыгы дәл-дир. <sup>7</sup>Биз Худайың сырлы, яшырын сакланылан даналыгыны сөзлейрис. Худай бу даналыгы бизиң хем Онуң

шөхратына шәрик болмагымыз үчин, оны дүнйә ярадылмаздан өң ниетләпди. <sup>8</sup>Бу даналыга дүнйә ыгтыярлыларының хич бири дүшүнмедди. Чүнки дүшүнән болсадылар, шөхратлы Ребби хача чүйлемездилер. <sup>9</sup>Эмма Мукаддес Язгыларда язылышы ялы:

«Худайы сөййәнлер үчин  
Онуң тайынлан затларыны  
не гөз гөрүпди, не-де гулак  
әшидипди,

не-де ынсан акылы чаклапды».

<sup>10</sup>Бизе болса Худай бу даналыгы Өз Рухы аркалы аян этди. Чүнки Мукаддес Рух әхли зады, хатда Худайың чуң пикирлерине дүшүнйәндир. <sup>11</sup>Ынсаның пикирлерини онуң ичиндәки өз рухундан башга хич ким билмейәр. Худай бабатда хем шейле: Онуң Өз Рухундан башга хич ким Худайың пикирлерини билйән дәлдир. <sup>12</sup>Биз бу дүнйәнин рухуны алан дәлдирис. Биз Худайың Өз мерхемети аркалы бизе эчиленлерине дүшүнәримиз ялы, Худайың Рухуны аландырыс. <sup>13</sup>Биз булары ынсан даналыгының өвреден сөзлери билен дәл-де, Мукаддес Рухуң өвреден сөзлери билен айдярыс. Биз рухы хакыкаты рухы сөзлер билен дүшүндирйәрис <sup>a</sup>. <sup>14</sup>Мукаддес Руха эермейән ынсан Худайың Рухундан болан затлара дүшүнмейәр. Ол булары акмаклык сайяр. Чүнки Мукаддес Рухуң пикирлерине ди-не Оңа эерйәнлер дүшүнйәндирлер. <sup>15</sup>Мукаддес Руха эерйән адам хемме зада баха берип билйәр, эмма башгалар бу адама баха берерден әжиздир.

<sup>a</sup> **2:13** *Биз рухы хакыкаты рухы сөзлер билен дүшүндирйәрис* – я-да *Биз рухы затлары Руха эерйән адамлара дүшүндирйәрис*.

<sup>16</sup> «Реббе ким акыл етирди?  
Ким Оңа маслахат берип  
билди?»

Эмма бизде велин Иса Месиҳиң акылы бардыр.

### 3-нжи бап

<sup>1</sup>Эй, доганлар, мен сизиң билен Мукаддес Рухдан долан ынсанлар хөкмүндө гүрлөшип билмедим. Мен сизе бу дүйөнниң ынсанларына, Месиҳе яңы-якында иман эден ынсанлара гүррүң берен ялы гүррүң бердим. <sup>2</sup>Сизе гаты-гуты бермедим, сүйт бердим. Себэби сиз гаты-гутыны иймәге хениз тайын дэлдиңиз. Шинди хем тайын дэлсиңиз. <sup>3</sup>Бу дүйө хениз-де сизе өз тәсирини етирйәр, себэби араңызда гөриплик, дава-женжел бар. Эйсем булар сизиң дүйө дегишлидигиңизи аңлатмаярмы? Сиз дүйөви адамлар ялы херекет этмейәрсинизми нәме? <sup>4</sup>Бириниз «мен Павлусың шәгирди», башгаңыз «мен Аполлоның шәгирди» дийәрсиниз. Эйсем шейле диймек билен, дүйөви адамлар ялы херекет этмейәрсинизми? <sup>5</sup>Аполло ким? Павлус ким? Булар сизиң Иса Месиҳе иман гетирмегинизе ярдам берен хызматчылар ахырын. Реббиз беллейши ялы, бизиң херимиз өз ишимизи ерине етирдик. <sup>6</sup>Мен тохум экдим, Аполло суварды. Эмма өсдүрөн Худайдыр. <sup>7</sup>Шунлукда, экен-де, суваранда хичдир. Дине өсдүрйән Худай әхмитлидир. <sup>8</sup>Экйәниң-де, суваряның-да максады бирдир. Оларың херси өз чекен зәхметине гөрә сылагланар. <sup>9</sup>Чүнки биз Худайың ишдешидирис; сиз Худайың экини, Онуң ымаратысыңыз.

<sup>10</sup>Мен Худайың өзүме берен мерхементи аркалы уссат бинагәр кимин ымаратың бинядыны тутдум. Башга бири болса бинаны гуряр. Йөне хер кес өз гуряны бабатда үнсли болмалыдыр. <sup>11</sup>Хич ким эйәм тутулан бинятдан, ягны Иса Месиҳден башга бир биняды тутуп билмез. <sup>12</sup>Бу бинядың үстүндө болса кимиң алтындан, күмүшден, гымматбаха дашлардан, агачдан, чөп-чаламдан я-да самандан <sup>13</sup>гурандыгы соңра белли болар. Бу Реббиз гүнүндө от-алав аркалы аян болар. От-алав хер кесин эден ишиниң нәхилидигини сынар. <sup>14</sup>Эгер онуң гуран бинасы ода чыдаса, ол өз сылагыны алар. <sup>15</sup>Гуран бинасы отда көйсө, ол йитги чекер. Йөне алтын-күмшүң отда арассаланышы ялы сапланып, халас болар. <sup>16</sup>Эйсем сиз өзүңизиң Худайың ыбадатханасыдыгыңызы, араңызда Худайың Рухуның яшаяндыгыны билмейәрсинизми? <sup>17</sup>Худайың ыбадатханасыны вейран эдени Худай вейран эдер. Чүнки Худайың ыбадатханасы мукаддесдир, шол ыбадатхана – сизсиңиз. <sup>18</sup>Гой, хич ким өз-өзүни алдамасын. Эгер кимдир бири өзүни дүйө өлчегине лайыктыкта дана сайян болса, гой, «акмак» болсун. Шонда ол догрудан-да дана болар. <sup>19</sup>Чүнки бу дүйөнниң даналыгы Худайың назарында акмактыкдыр. Мукаддес Язгыларда: «Худай акыллысыраяны өз хилесинде тутяр» дийип язылгыдыр. <sup>20</sup>«Реб даналарың пикирлериниң паныдыгыны билйәр». <sup>21</sup>Шунлукда, кимдир бирине дегишлидигиңиз бабатда өвүмнә! Чүнки хемме зат сизиңкидир: <sup>22</sup>Павлус-да, Аполло-да, Петрус-да <sup>a</sup>, дүйө-де, яшайыш-да,

<sup>a</sup> **3:22 Петрус** – грекче *Кенас*, бу Петрусың бейлеки ады.

өлүм-де, шу вагт ве жележек-де – хем-ме зат сизиңкидир. <sup>23</sup>Сиз Месихиңки-сиңиз, Месих болса Худайыңкыдыр.

#### 4-нжи бап

<sup>1</sup>Адамлар бизе, гой, Месихиң хызматчылары, Худайың сырларыны аян эдйән хызматчылар хөкмүндө гара-сынлар. <sup>2</sup>Шейле хызматчылардан болса садыклык талап эдилйэндир. <sup>3</sup>Си-зиң я-да ислендик ынсан казыетиниң маңа нәхили хөкүм чыкаряндыгы мени аз гызыкландыряр. Өз үстүм-ден хатда өзүм-де хөкүм чыкарамок. <sup>4</sup>Ынсабым пәк болса болуберсин, йө-не бу барыбир мени акламаяр. Маңа Реб казылык эдйэндир. <sup>5</sup>Шоңа гөрә-де, белленилен вагт етйәнчә, хич ки-миң үстүнден хөкүм чыкармаң. Реб гелйәнчә гарашың. Ол гараңкылык-дакы гизлин затлары ягтылыга чы-карап, адамларың йүрек ниетлери-ни аян эдер. Шонда хер кес Худай-дан өз эденине лайык өвгүсини алар. <sup>6</sup>Эй, доганлар! Мен айданларымың барыны сизиң пейдаңызга болсун ди-йип, өзүм ве Аполло барада айтдым. Шонда сиз гөрелдәмиз аркалы «Язы-ланың чәгинден чыкмаң» дийленине дүшүнип, кимдир бирини бейлеки-ден ёкары тутмарсыңыз. <sup>7</sup>Эйсем сиз бейлекилерден үйтгешикми? Сиз өзү-ңиздәкилериң барыны Худайдан ал-мадыңызмы нәме? Эгер Ондан алан болсаңыз, нәме үчин өзүңиз газанан ялы өвүйәрсиниз?! <sup>8</sup>Сиз эййәм до-юп, аша дүшүпсиңиз! Сиз эййәм ба-япсыңыз! Бизсиз хөкүм сүрдүңиз. Вах, көшгә догрудан-да хөкүм сүр-седиңиз! Шонда биз-де сизиң билен биле хөкүм сүрердик. <sup>9</sup>Худай бизи, ягны ресуллары, дабаралы йөришде иң соңкы хатарда гойды өйдйән. Биз

мәрекәниң гөз алнында өлдүрилжек-лер кимин болдук. Хава, биз тутуш әлем-жахана: перишделере-де, ынсан-лара-да томаша болдук. <sup>10</sup>Биз Месихе болан иманымызың хатырасына ак-макдырыс, сиз болса Месихиң сая-сында пайхаслысыңыз! Биз эжиз, сиз болса гүйчлүсиңиз! Сиз ат-абрайлы, биз болса биабрайдырыс! <sup>11</sup>Биз хениз хем ач-сувсуз, эшиклеримиз сал-сал-дыр. Биз енжилйәрис, өйсүз-өвзарсыз сергездандырыс. <sup>12</sup>Биз гара дер дө-күп, зәхмет чекйәрис. Бизе гарган-ларында, оlara ягшылык дилейәрис. Бизи ызарланларында, муңа чыдая-рыс. <sup>13</sup>Бизе мыжабат йөңкәнлеринде, мылайымлык билен жогап берйәрис. Биз шу пурсада ченли ер йүзүниң чөп-чөри, дүйәниң зир-зибили ки-мин боландырыс. <sup>14</sup>Мен булары си-зи утандырмак үчин дәл-де, сизе не-сихат болсун дийип язарын, себәби сиз мениң эзиз балаларым ахырын! <sup>15</sup>Месихиң ёлунда сизиң мүңлерче тербиечиңиз болса-да, аталарыңыз аздыр. Мен Хош Хабар аркалы си-зиң Иса Месихдәки атаңыз болдум. <sup>16</sup>Шоңа гөрә-де, ялбарярын: мениң ялы болуң. <sup>17</sup>Ине, Тимотеосы шу мак-сат билен яныңызга ибердим. Ол ме-ниң сөйгүли оглум ве Ребниң садык гулудыр. Ол мениң Иса Месихиң йө-релгесине эерйәндигими сизе ятла-дар. Мен әхли ерде ве хер йыгнакда бу йөрелгә эермеги өвредйәндириң. <sup>18</sup>Сизиң кәбирлериңиз мен яныңызга бармарын өйдүп, текепбирлиге йүз урдулар. <sup>19</sup>Худай ёл берсе, мен тиза-ра сизе баржакдырын. Шонда ола-рың гепини дәл-де, гүйжүни гөрәе-рин. <sup>20</sup>Чүнки Худайың Шалыгы сөз-де дәл-де, гүйчдедир. <sup>21</sup>Мен сизе нәме билен барайын? Гамчы биленми я-да

сөйги ве юмшаклык биленми? Сиз буларың хайсыны сайлаарсыңыз?

### 5-нжи бап

#### *Азгынлыга ёл бермаң!*

<sup>1</sup>Сизиң араңыздакы азгынчылык барада гүррүң яйрады. Булар ялы азгынлыгы хатда бутпаразлар-да эдйән дәлдир! Сизиң бириңиз өз өвей энеси билен ятып-турярмышын. <sup>2</sup>Сиз болса өз-өзүңизе буйсанярсыңыз! Эйсем сиз муңа дерек яс тутуп, шейле иш эдйәни араңыздан айырмалы дәлми? <sup>3-4</sup>Мен яныңызда болмасам-да, рух-да сизиң билендирин. Мен эдил яныңызда болан ялы, шейле иш эдениң үстүнден Реббимиз Исаның адындан эййәм өз хөкүмими чыкардым. Сиз биле йыгнананыңызда мен хем рухда сизиң билен боларын. Шонда Иса Месихиң гүйжи аркалы <sup>5</sup>шейле иш эден адамы шейтана табшырың. Шонда онуң гүнәли тебигаты вейран болуп, Реббиң гелжек гүнүнде рухы халас болуп билер. <sup>6</sup>Сизиң буйсанмагыңыз ерликли дәлдир. Эйсем сиз ужыпсызжа хамырмаяның бүтин хамыры туршадяңдыгыны билмейәрсинизми? <sup>7</sup>Петирлик хамыр болуп билериңиз ялы, көне хамырмаяны айрып ташлаң. Аслында шол петирлик хамыр сизсиңиз! Чүнки бизиң Песах жанлымыз – Иса Месих эййәм гурбан эдилендир. <sup>8</sup>Шоңа гөрә, байрамы көне хамырмая: гахар-газап ве пислик билен беллемәлиң. Терсине, оны петир хамыры: пәк йүреклилик ве хакыкат билен белләлиң. <sup>9</sup>Мен сизе азгын адамлар билен гатнашмаң дийип өң языпдым. <sup>10</sup>Йөне

мен шейле язанымда бу дүнйәниң адамларыны: азгынлары я-да бетнебислери, кезаплаары я-да бутпаразлары гөз өңүне тутмандым. Бейле болса, сиз бу дүнйәни биреййәм терк этмели болардыңыз. <sup>11</sup>Мен сизе догансырап, хениз-де азгын я-да бетнебис, бутпараз я-да пайыш сөгүниән, арахор я-да кезап боланлар билен гатнашмаң дийип язярын. Шейле адамлар билен хатда бир сачак башында-да отурмаң. <sup>12-13</sup>Эйсем биз йыгнага дегишли болмадыкларың үстүнден хөкүм чыкармалымы нәме? Оларың үстүнден Худай хөкүм чыкараар. Биз дине йыгнага дегишли боланларың үстүнден хөкүм чыкармалы. «Сиз өз араңыздан пислик эдйәни айрып ташлаң».

### 6-нжи бап

#### *Иманлыларың арасындакы давалар*

<sup>1</sup>Сиз имандакы доганыңыз билен давалашаныңызда, нәме үчин онуң меселесине казыетде имансызларың өңүнде гараярсыңыз?! Эйсем сиз муны Худайың халкының өңүнде чөзмели дәлми? <sup>2</sup>Сиз Худайың халкының бу дүнйә казылык этжекдигини билмейәрсинизми? Эгер сиз дүнйә казылык этжек болсаңыз, хей-де овнук-ушак давалары чөзүп билмерсиңизми? <sup>3</sup>Эйсем сиз бизиң хатда перишделере-де казылык этжекдигимизи билмейәрсинизми? Гүнделик дурмушың ишлери барада гүррүң-де ёк! <sup>4</sup>Шейле даваларыңыз бар болса, нәме үчин олары йыгнага дегишли болмадыкларың казылыгына табшырярсыңыз?

<sup>5</sup>Шейле этмәге утанмаярсыңызмы? Эйсем араңызда доганларың дапасыны чөзүп билжек бир дана-да ёкмы?  
<sup>6</sup>Терсине, доган доганы билен казыетде давалашяр. Муңуң үстесине-де, олар муны имансызларың өнүнде эдйәрлер!  
<sup>7</sup>Аслында бири-бириңиз билен казыетде давалашмагың өзи сизиң эйям еңлендигиңизи хабар берйәр. Эйсем хахсызлыга чыданыңыз говы дөлми? Талаңа чыданыңыз говы дөлми?  
<sup>8</sup>Сиз болса адалатсызлык эдйәрсиниз, алдаярсыңыз. Өзем кими? Өз доганларыңыз! <sup>9</sup>Эйсем сиз яманлык эдйәнлериң Худайың Шалыгыны мирас алмажакдыгыны билмейәрсинизми? Өз-өзүңизи алдамаң! Не азгынлар, не-де бутпаразлар, не зынахорлар, не-де эркекбазлар, не бечебазлар,  
<sup>10</sup>не-де огры-жүмрүлер, не бетнебислер, не-де арахорлар, не пайыш сөгүңйәнлер, не-де кезаппар – шуларың бири-де Худайың Шалыгыны мирас алмаз.  
<sup>11</sup>Сизиң-де кәбирлериңиз шолар ялыдыңыз. Йөне сиз Реббимиз Иса Месихиң ады билен Худайымызың Рухы аркалы ювулдыңыз, Худайың мукаддес халкы болдуңыз, акландыңыз.

***Иманлыларың арасындакы жыңсы азгынлык***

<sup>12</sup>Сиз: «Мен хер зады этмәге хахым бар» диййәрсиниз. Хава, йөне хер зат сизиң үчин бәхбитли дөлдир. Мен хем ислән задымы этмәге хахым бар дийип билйәрин, йөне хич зат мениң үстүмден агалык сүрмели дөлдир.

<sup>13</sup>Сиз: «Нахар гарын үчин, гарын-да нахар үчиндир. Худай оларың икисини хем ёк эдер» дийип догры айдырсыңыз. Эмма беден азгынчылык үчин дөл-де, Реббе хызмат этмек үчин берлендир. Реб хем беденимиз барада алада эдйәндир.  
<sup>14</sup>Худай Өз гүйжи аркалы Реб Исаны дирелтди. Ол би-зи хем дирелдер.  
<sup>15</sup>Эйсем сиз өз бедениңизиң Иса Месихиң бедениңиз ағзасыдыгыны билмейәрсинизми? Инди Месихиң ағзасыны алып, оны бир лолы билен бирикдирейинми? Асла этмен!  
<sup>16</sup>Эйсем сиз өзүни лолы билен бирикдирениң онуң билен бир тен боляндыгыны билмейәрсинизми? Чүнки Төвратда: «Икиси бир тен боляр» дийип язылгыдыр.  
<sup>17</sup>Реб билен бириген хем рухда Онуң билен бир болар.  
<sup>18</sup>Азгынлыкдан гачың. Адам хер нәхили гүнә этсе-де, ол онуң тенине галташян дөлдир. Эмма азгынлык эдйән өз тенине гаршы гүнә эдйәндир.  
<sup>19</sup>Эйсем сиз өз бедениңизиң Мукаддес Рухуң яшаян ыбадатханасыдыгыны билмейәрсинизми? Сиз бу Рухы Худайдан алдыңыз. Сиз ди-не өзүңизинки дөлсиниз.  
<sup>20</sup>Сиз баха, онда-да улы баха сатын алнансыңыз. Шоңа гөрә-де, өз бедениңиз билен <sup>a</sup> Худайы шөхратландырың.

**7-нжи бап**

***Ника барада***

<sup>1</sup>Инди болса сизиң маңа: «Эркегин аяла янашмазлыгы ягшыдыр» дийип язанларыңыз барада айтмакчы.

<sup>a</sup> **6:20 Өз бедениңиз билен** – бу жүмле кәбир голязмаларда Худайыңкы болан тениңиз ве рухуңиз билен дийип душ гелйәр.



<sup>2</sup>Азгынлыга ёл бермезлик үчин, гой, хер эркек өз аялы, хер аял-да өз эри билен яшасын. <sup>3</sup>Эр өз аялы бабатда, аялы-да өз эри бабатда эр-аяллык борчларыны бержай этмелидирлер.

<sup>4</sup>Аялың бедени өзүниң дөл-де, эриниң ыгтыярындадыр. Эри бабатда хем шейледир: эриниң бедени өзүниң дөл-де, аялының ыгтыярындадыр.

<sup>5</sup>Дине Худая дога эдйән вагтыңыз <sup>a</sup> болаймаса, башга вагт бири-бириңизи эр-аяллык хукугундан махрум этмән. Бу хем өзара ылалашыга гөрө дине вагтлайын болсун. Соңра гайтадан биригиң. Ёгса өзүңизе эрк эдип билмейэнлигиңизден пейдаланып, шейтан сизи аздыраймасын.

<sup>6</sup>Мен булары буйрук дөл-де, маслахат хөкмүнде айдярын. <sup>7</sup>Элбетде, хер кимиң мен ялы болмагыны ислейэрин. Йөне хер кимиң Худайдан алан өз пешгеши бардыр: бириниң пешгеши бейледир, башганың пешгеши эйледир. <sup>8</sup>Эмма дул галан эркекере ве аяллара шейле диййэрин: олар мен ялы өйленмезлик ягшыдыр. <sup>9</sup>Эмма өзлерине эрк эдип билмейэн болсалар, онда өйленсинлер. Чүнки ышк хесерине янандан, өйленмек ягшыдыр. <sup>10</sup>Никадакылар болса мен дөлде, Реб буюряндыр: аял өз эринден айрылмасын. <sup>11</sup>Эгер айрылан болса, башга эре бармасын я-да өз эри билен ярашсын. Эр-де өз аялыңдан айрылмасын. <sup>12</sup>Бейлекилере болса Реб дөл-де, мен диййэрин: эгер хайсыдыр бир доганың иман этмедик аялы бар болса, ол аял хем онуң билен яшамага разы болса, онда бу доган өз аялы билен айрылышмасын. <sup>13</sup>Эгер аялың

иман этмедик эри бар болса, эри-де онуң билен яшамага разы болса, бу аял эри билен айрылышмасын. <sup>14</sup>Чүнки иман этмедик эр өз аялы аркалы Худая дегишли боляндыр. Иман этмедик аял-да өз иман эдйән эри аркалы Худая дегишлидир, ёгса сизин чагаларыңыз Худайың халкына дегишли болмаздылар. Инди велин олар дегишлидир. <sup>15-16</sup>Худай бизи билеликде парахат яшамага чагырандыр. Эй, аял, белки, эриң сен аркалы халас эдилер. Эй, эр, белки, аялың сен аркалы халас эдилер. Эмма иман этмедик янёлдаш айрылышжак болса, гой, айрылышсын. Иманлы эр я-да аял шейле ягдайларда борчлы дэлдир.

<sup>17</sup>Йөне хер нэхили болса-да, хер кес Реббин оңа беллейши ялы, Худай оны хайсы халда чагыран болса, шоңа гөрө-де яшасын. Мен муны хемме йыгнаклар буюрярын. <sup>18</sup>Эгер кимдир бири сүннетликэ чагырылан болса, гой, сүннетлигини сүннетсизлиге өвүржек болуп азара галмасын. Эгер кимдир бири сүннетсизкэ чагырылан болса, сүннетленжек болмасын. <sup>19</sup>Сүннетлилик-де, сүннетсизлик-де хичдир. Иң эсасы зат Худайың табшырыкларыны бержай этмекдир. <sup>20</sup>Ким хайсы халда чагырылан болса, шонда-да галсын. <sup>21</sup>Сен гул вагтын чагырылдыңмы? Гой, бу сени биынжалык этмесин. Йөне азат болуп билйән болсаң, пурсады элден гидерме. <sup>22</sup>Чүнки гул вагты Реб тарапындан чагырылан киши Онуң азат бендесидир. Шонуң ялы, азат вагты Реб тарапындан чагырылан киши Месиҳиң гулудыр. <sup>23</sup>Сиз улы баха сатын

<sup>a</sup> 7:5 Худая дога эдйән вагтыңыз – кэбир голязмаларда дога-дилег ве агыз бекле-ме вагтыңыз.

алындыңыз. Адамларын гулы болмаң! <sup>24</sup>Эй, доганлар, хер кес Худай тарапындан нәхили халда чагырылан болса, гой, шол халда-да галсын.

### ***Адагланма, өйленме ве өйленмезлик барада***

<sup>25</sup>Өйленмедик яшлар бабатда Ребден алан буйругым ёк. Йёне Реббин мерхемети аркалы ынамдар киши хөкмүнде маслахат берйёрин. <sup>26</sup>Шу мушакгатлы дөвүрде хер кесин өңки халында галаны ягшыдыр. <sup>27</sup>Эгер эйём өйленен болсаң, никаңы бозма. Хениз өйленмедик болсаң, онда гелинлик гөзлеме. <sup>28</sup>Йёне өйленсеңде, бу гүнә дәлдир. Бой гыз хем дурмуша чыкса гүнә дәлдир. Эмма дурмуш гуранлар бу дурмушда көп кынчылыклар дучар боларлар. Мен сизи шолардан горамак ислейёрин. <sup>29</sup>Эй, доганлар, мен сизе шуны хем айтмакчы: белленилен вагт жуда голайландыр. Шоңа гөрә-де, машгаласы боланлар эдил машгаласы ёк адамлар ялы болсун. <sup>30</sup>Аглаянлар агламаянлар ялы, шатланянлар шатланмаянлар ялы, эмлэк эдинйөнлер эдил эмлэги болмадыклар ялы яшасын. <sup>31</sup>Бу дүнйөннң ишлерине мешгул кишилер-де өз вагтыны олара совурмасын. Чүнки бу дүнйә соңланып баряндыр. <sup>32</sup>Мен сизиң хысырдылы аладалардан азат болмагыңызы ислейёрин. Өйленмедик киши Реббин гөвнүнден туржак болуп, Реббин ишлерини алада эдйэндир. <sup>33</sup>Эмма өйленен киши өз аялының гөвнүнден туржак болуп, бу дүнйөннң ишлерини алада эдйэндир. <sup>34</sup>Шейдип, онуң калбы икә бөлүнendir. Әрсиз аял я-да дурмуша чыкмадык гыз Реббин ишлериниң аладасыны эдип, өзүни жан-тенден

Реббе багыш эдендир. Эмма әрли аял өз әриниң гөвнүнден туржак болуп, бу дүнйөннң ишлерини алада эдйэндир. <sup>35</sup>Мен булары сизи чөклендирмек үчин айтмаярын. Терсине, тутуш калбыңызы Реббе багыш эдип, догры яшарыңыз ялы, сизиң пейдаңыза айдярын. <sup>36</sup>Эгер йигит хесер одуна чыдаман, өз адагланан гызына болмалысы ялы гарамаса ве өйленмек карарына гелсе, гой, өйлениберсин, бу гүнә дәлдир. <sup>37</sup>Эмма ол өйленмезлиги йүрегине дүвен болса, бу бабатда мәтәчлиги болман, өзүне эрк этмеги башарып, берк карара гелен болса, онда ол говы эдйәр. <sup>38</sup>Шунлукда, адаглысына өйленйән говы эдйэндир. Өйленмейән болса ондан-да говы эдйэндир. <sup>39</sup>Аял әри өлйәнчә, оңа баглыдыр. Әри өлсе, өз исләнине бармага ыгтыярлыдыр. Йёне онуң баржагы Реббе иман эдйән болмалыдыр. <sup>40</sup>Ол дул аял дуллугына галса, хас-да багтыярдыр. Бу мениң пикирим. Мен болса өзүмде Худайың Рухы бар дийип хасапаярын.

### **8-нжи бап**

#### ***Бутлара берилйән гурбанлык***

<sup>1</sup>Инди болса бутлара гурбанлык берилйән эт барада шулары айтмакчы. Сизиң: «Әхлимизин билимимиз бар» дийип айдяныңыз догрудыр. Йёне билим ынсаны текепбир эдйәр, сөйги болса оңа өвүт берйэндир. <sup>2</sup>Ким хайсыдыр бир зады эйём билйэндирин өйтсе, онда ол хениз билмелиси ялы билйән дәлдир. <sup>3</sup>Эмма ынсан Худайы сөййән болса, ол эйём Худай тарапындан таналандыр. <sup>4</sup>Шунлукда, бутлара гурбанлык берлен эти ийиймезлик барада шуны айтмакчы.

Сизиң: «Бут аслында хичдир. Еке-тэк бир Худай бардыр» дийэниңиз догрудыр. <sup>5</sup>Хатда ерде я гөкде «худай» дийлип атландырылганлар бар болайса-да (аслында «худайлар» хем «хөкүмдар» сайылылар көпдүр), <sup>6</sup>бизиң үчин еке-тэк Худай бардыр, Ол бизиң Атамыздыр, эхли задың гөзбашы-да Олдур. Биз Онуң үчин яшайддырыс. Бизиң үчин еке-тэк Хөкүмдар бар, Ол Реббимиз Иса Месихдир, хемме зат Ол аркалы ярадыландыр. Биз Ол аркалы яшайддырыс. <sup>7</sup>Эмма бу билим хемме адамларда ёкдур. Кэбир адамлар бутпаразлык пикирлеринден сапланып билмэн, бу гурбанлык этини иенлеринде, хениз-де бута сежде эдйэндир өйдйэрлер. Бу хем оларың эжиз ынсабыны мурдар эдйэр. <sup>8</sup>Йөне иймит бизи Худая якынашдырмаяр. Иймэнимиз билен зыян чекемзок, иенимиз билен-де пейда гөрөмзок. <sup>9</sup>Өз азатлыгыңызга сересаплы чемелешиң. Сизиң азатлыгыңыз ынсабы эжиз болан доганларың бүдремегине себэп болмасын! <sup>10</sup>Чүнки олардан бири сени, ягни билими боланы, бутханада сачак башында гөрмеги ахмал. Шонда онуң ынсабы эжизлэп, бута берлен гурбанлыгы иймэге ымтылмазмы? <sup>11</sup>Шунлукда, эй, доган, бу ынсабы эжиз доган сениң билимиң аркалы вейран эдилди. Иса Месих болса онуң угрунда өлди. <sup>12</sup>Сиз өз доганларыңызың эжиз ынсабыны яраламак билен, олар гаршы гүнэ эдениңизде, Иса Месихе гаршы гүнэ эдйэнсиңиз. <sup>13</sup>Шоңа гөрэ-де, ийён задым доганымың

бүдремегине себэп болжак болса, мен оны асла иймерин. Мен онуң бүдремегини ислэмок.

### 9-нжы бап

#### *Ресулың хак-хукуклары*

<sup>1</sup>Эйсем мен азат дэлми нэме? Я мен ресул дэлми? Мен Реббимиз Иса Месихи өз гөзүм билен гөрмедимми нэме? Эйсем сиз мениң Реб үчин чекен зэхметимиң نتیжеси дэлми? <sup>2</sup>Башгалар мени ресул хасаптамасалар-да, мен сизиң үчин ресулдырын! Чүнки сиз Реб ёлундакы ресуллыгымың мөхүрисиңиз. <sup>3</sup>Ресуллыгымың хак-хукуклары бабатда мени танкыталаңлар, ине, шуны диймекчи. <sup>4</sup>Эйсем бизиң ийип-ичмэге хакымыз ёкмы? <sup>5</sup>Иманлы болса, аялымызы янымыз билен эжитмэге хакымыз ёкмы? Петрус <sup>a</sup> ве бейлеки ресуллар, Реббимиз Исаның инилери хем хут шейле эдйэр ахыры. <sup>6</sup>Я-да мен билен Барнабың иманлылардан мадды көмегини алмага хакымыз ёкмы? <sup>7</sup>Туллукдакы эсгерлер өз хасабына яшаярлармы? Эйсем мивесинден иймежек болса, үзүм агажыны отурдяң бармы? Сүри бакып-да, онуң сүйдүни ичмейён бармы? <sup>8</sup>Мен муны дине ынсан нукдайназарыңдан айтмаярын. Канун хем бу бабатда шейле диймейэрми нэме? <sup>9-10</sup>Чүнки Төвратда: «Харман дөвийён өкүзиң агзыны багламан» дийип язылгыдыр. Худай муны бүтинлей бизиң үчин айтмаярмы? Эйсем Ол өкүзлериң аладасыны эдйэрми? Хава, бу бизиң үчин языландыр.

<sup>a</sup> 9:5 *Петрус* – грекче *Кенас*, бу Петрусың бейлеки ады.

Чүнки ер сүрйән-де, дөвек дөвйән-де хасылдан пай алмак умыды билен ишлейэндир. <sup>11</sup>Биз араңызда рухы затлары экип, сизден мадды хасылы орсак, муны жуда көп гөрерсинизми? <sup>12</sup>Эгер башгалар сизден мадды көмеги алмага хаклы болса, онда биз олардан-да көп хаклыдырыс!

Йөне биз бу хакымыздан пейдаланмадык. Терсине, Месихиң Хош Хабарының яйрамагына пәсгел бермежек болуп, әхли зада чыдаярыс. <sup>13</sup>Ыбадатханада хызмат эдйәнлер өз ийжегини ыбадатханадан алярлар. Гурбанлык сыпасында хызмат эдйәнлер-де гурбанлык садакаларындан пай алярлар. Булары өзүңизем билйәнсиниз. <sup>14</sup>Реб Хош Хабары вагыз эдйәнлериң-де Хош Хабардан экленмегини буйрандыр.

<sup>15</sup>Йөне мен бу хак-хукукларымың биринден-де пейдаланан дәлдириң. Мен муны язмак билен сизден хакхукугымы талап этмекчи боламоқ. Мениң бу магтанмамы, гой, хич ким пужа чыкармасын. Шейле боланындан, өленим говудыр! <sup>16</sup>Мен Хош Хабары вагыз эдйәним билен магтанмага хаклыдырын өйдемоқ: муны этмек боржумдыр. Эгер мен Хош Хабары вагыз этмесем, вай, мениң халыма! <sup>17</sup>Эгер мен муны өзүм сайлан болсадым, онда сылага тамакин болардым. Эмма муны маңа Худай буюрды. <sup>18</sup>Онда сылагым нәмедир? Хош Хабары хич бир муздуз вагыз эдип, онуң маңа берйән хак-хукугыннан пейдаланмазлык мениң үчин сылагдыр.

### *Павлус хер кесиң гулудыр*

<sup>19</sup>Мен азат болсам-да, хер кеси газанжак болуп, хеммелериң гулы болдум. <sup>20</sup>Яхудылары газанжак

болуп, олар үчин яхуды болдум. Мен Мукаддес Кануның гулы болмасам-да, Мукаддес Кануна гөрә яшаянлары газанжак болуп, Мукаддес Кануның гулы болдум. <sup>21</sup>Мен Худайың Кануныны билмейәнлери газанжак болуп, оны билмедиксирән болдум. Хакыкатда велин, Худайың Канунына гөрә яшап, Месихиң буйрукларына табындырын. <sup>22</sup>Әжизлери газанжак болуп, әжизе өврүлдим. Гараз, кәбирлери халас этжек болуп, мен хеммелере хер зат болдум. <sup>23</sup>Мен буларың барыны Хош Хабарың ак паталарына шәрик болуп билерим ялы, Хош Хабарың хатырасына эдйәрин. <sup>24</sup>Ярыша гатнашян йүврүклериң хеммеси ылгаса-да, байрагы диңе бири аляндыр. Сиз-де байрак алар ялы шейле ылгаң. <sup>25</sup>Ярыша гатнашян хер кес өзерклиги түргенлешдирийэндир. Ол муны вагтлайын бир тәжи алмак үчин эдйәр. Биз болса муны бакы тәжи алмак үчин эдйәндирис. <sup>26</sup>Шоңа гөрә-де, мен максатсыз ылгаянлар ялы ылгамаярын, хованы юмрукляян киши ялы херекет этмейәрин. <sup>27</sup>Ёк, мен Хош Хабары башгалара вагыз эденимден соң, ярыша гатнашмақдан махрум эдилесим гелмейәр. Шонуң үчин-де, беденими түргенлешдирип, оны өзүме табын эдйәрин.

### **10-нжы бап**

#### *Бсрайыл тарыхындан дуйдурышлар*

<sup>1</sup>Әй, доганлар, мен сизиң шулардан хабарлы болмагыңызы ислейәрин: бизиң ата-бабаларымызың бары булудың пенасында гездилер, оларың бары деңизден гечдилер. <sup>2</sup>Оларың бары булуда ве деңзе чүмдүрилип,

Мусаның шәгиртлери болдулар. <sup>3</sup>Оларың бары гөкден инен шол бир иймити ийдилер. <sup>4</sup>Оларың бары Худай тарапындан берлен шол бир сувдан ичдилер. Чүнки оларың бары бир рухы гөзбашдан, өзлерине хемралык эден Рухы Гаядан ичдилер. Бу Гая Месиҳиң хут Өзүди. <sup>5</sup>Эмма шондада оларың көпүси Худайы нәразы этдилер. Шонун үчин-де оларың ләшлери чөлде серлип галды. <sup>6</sup>Биз хем ата-бабаларымыз дей йүреклеримизи яманлыга йыктын этмез ялы, буларың бары бизе дуйдурышдыр. <sup>7</sup>Оларың кәбирлери ялы бутпараз болмаң. Олар барада Төвратда шейле язылгыдыр: «Адамлар ийип-ичмәге отурдылар, сонра туруп, ойнашамага башладылар». <sup>8</sup>Оларың кәбирлери ялы азгынчылык этмәлиң: бир гүнде оларың йигрими үч мүнүси өлди. <sup>9</sup>Оларың кәбирлери ялы Месиҳи сынамалың: олар йыланлардан хеләк болдулар. <sup>10</sup>Оларың кәбирлери ялы хүңүрдәмәлиң: олар Өлүм перишдесиниң элинден өлди. <sup>11</sup>Буларың бары башгалара сапак болсун дийип, ата-бабаларымызың башындан инди. Бу заманың ахыркы гүндеринде яшаянлара, ягны бизе дуйдурыш хөкмүнде язылды. <sup>12</sup>Шундукда, сиз берк дурандырыс дийип пикир эдйән-де болсаңыз, гүнә этмез ялы, эгә болуң! <sup>13</sup>Башыңыздан инен сынаглар башгаларың-да башындан инйәндир. Эмма Худай садькдыр! Ол сизиң гүйжүңизиң чатмажак сынагыны бермез. Сиз сынага дүшениңизде, Худай чыкалга-да ачар, сынагдан үстүн гелмек үчин гужур-гайрат-да берер.

### ***Бутханалара бармаң!***

<sup>14</sup>Шонуң үчин, әй, мениң эзизлерим, бутпаразлыктан гача дурун. <sup>15</sup>Мен сизиң билен пайхаслы адамлар хөкмүнде гүрлешйәрин. Сизе айдянарларымдан өзүңиз нетиже чыкарың. <sup>16</sup>Әйсем биз шүкүр эдип, шүкүр кәсесинден иченимизде, Месиҳиң ганына шәрик болмаярысмы? Чөреги бөлүп иенимизде, Месиҳиң беденине шәрик болмаярысмы? <sup>17</sup>Чөрегиң бир болшы ялы, биз көп болсак-да, бир бедендирис. Чүнки шол бир чөреги пайлашандырыс.

<sup>18</sup>Ысрайыл халкына середин: гурбанлык сыпасында берлен гурбанлыктан иййән шол сыпа шәрик болмаярмы? <sup>19</sup>Муны диймек билен, бута берлен гурбанлыгың я-да бутуң өзүниң хайсыдыр бир әхмети бар дийжек болярынмы? <sup>20</sup>Әлбетде, әк! Мен бутпаразларың берйән гурбанлыгыны Худая дөл-де, арвах-жынлара берйәндигини айтжак болярын. Мен сизиң жынлара шәрик болмагыңызы ислемейәрин. <sup>21</sup>Сиз хем Реббиң кәсесинден, хем-де жынларың кәсесинден ичип билмерсиңиз. Сиз хем Реббиң сачагына, хем-де арвах-жынларың сачагына шәрик болуп билмерсиңиз. <sup>22</sup>Я-да биз Реббиң габанжаңдыгыны оярмакчымы? Әйсем биз Ондан гүйчлүми нәме?

### ***Иманлыларың азатлыгы***

<sup>23</sup>Сиз: «Ислендик зады этмәге хакым бар» диййәрсиниз, йөне хер зат сизиң үчин бәхбитли дәлдир. «Ислендик зады этмәге хакым бар» диййәрсиниз, йөне хемме зат

абатлаян дэлдир. <sup>24</sup>Хер кес өз бэхбидини дэл-де, башгаларың бэхбидини арасын. <sup>25</sup>Эт базарында сатылян хер эти ийип билерсиңиз. Аныгына етжек болуп, ынсабыңызы хорламаң. <sup>26</sup>Чүнки «Ер ве ондакы затлар Реббикидир». <sup>27</sup>Эгер иман этмедиклериң бири сизи нахара чагырса, сиз-де гитмек ислесеңиз, өңүңизде гойлан затлары аркайын ийиберин. Аныгына етжек болуп, ынсабыңызы хорламаң. <sup>28</sup>Эмма кимдир бири сизе: «Бу бутлара гурбанлык берлен этдир» дийсе, бу эт барада дуйдуран адамың ве ынсабың хатырасына оны иймәң. <sup>a</sup> <sup>29</sup>Мен сизиң ынсабыңыз дэл-де, шол адамың ынсабы барада айдярын.

Нәме үчин башганың ынсабы мениң эркинлигиме казылык эдйэр? <sup>30</sup>Эгер мен нахар иймезден өң Худая шүкүр эдип, нахара гошулян болсам, онда нәме үчин шүкүр эдйән нахарым үчин язгарыларкам? <sup>31</sup>Шунлукда, ийсеңиз-де, ичсеңиз-де, хер нәме этсеңиз-де – буларың барыны Худайың шөхраты үчин эдиң. <sup>32</sup>Яхудыларың-да, греклериң-де, Худайың йыгнагының-да, гараз, хич кимиң бүдремегине себәп болмаң. <sup>33</sup>Чүнки мен өз бэхбидими араман, көплериң халас болмагы үчин оларың бэхбидини араярын, хер затда хер кеси разы этмәге дыржашярын.

### 11-нжи бап

<sup>1</sup>Мениң Месихден гөрелде алшым ялы, сиз-де менден гөрелде алың.

### Эдепли ыбадат

<sup>2</sup>Мени элмыдама ятлаяндыгыңыз, таглыматы сизе табшырышым ялы саклаяндыгыңыз үчин сизи өвйэрин. <sup>3</sup>Эмма шуңа хем айдың дүшүнмегиңизи ислейэрин: хер эркегин башы Месихдир, аялың башы эркекдир, Месихиң башы болса Худайдыр. <sup>4</sup>Башыны өртүп, дога-дилег я-да пыгамберлик эдйән эркек киши өз башыны биабрай эдйэндир. <sup>5</sup>Башыны өртмән дога-дилег я-да пыгамберлик эдйән аял өз башыны биабрай эдйэндир. Ол башы сырылан аял билен дес-дендир. <sup>6</sup>Хава, эгер аял башыны өртмейән болса, онда, гой, сачыны-да кесдирсин. Йөне аялың сачыны кесмеги я-да сырдырмагы биабрайчылыкдыр. Шоңа гөрә, гой, ол башыны өртсүн. <sup>7</sup>Эркек башыны өртмели дэлдир. Чүнки ол Худайың кешбидир, Онуң шөхратыдыр. Аял болса эркегиң шөхратыдыр. <sup>8</sup>Чүнки илкибашдан эркек аялдан дэл-де, аял эркекден ярадыландыр; <sup>9</sup>эркек аял үчин дэл-де, аял эркек үчин ярадыландыр. <sup>10</sup>Эгер аял эркегиң шөхраты болян болса, онда ол перишделериң хатырасына башыны өртүп-өртмезлиги, гой, өзи чөзсүн. <sup>11</sup>Йөне хер нәхили болса-да, Реббик халкының арасында аял эркеге, эркек-де аяла гарашлыдыр. <sup>12</sup>Чүнки аял эркекден ярадылан болса-да, эркек аялдан догуляндыр. Хеммесини хем Худай ярадындыр. <sup>13</sup>Өзүңиз пикир эдип гөрүн: аял башыны өртмән Худая дога этсе гелшиклимидир? <sup>14</sup>Эркек сачыны өсдүрсе

<sup>a</sup> **10:28** Кәбир голязмаларда Чүнки Ер ве ондакы затлар Реббикидир диен жүмле хем бар.

биабрайчылыкдыгыны тебигатын өзи сизе өвретмейэрми нэме? <sup>15</sup>Аял үчин болса узын сач абрайдыр. Узын сач оңа башөртгүси хөкмүндө берлендир. <sup>16</sup>Эгер бу меселе бабатда жедел этмекчи болян киши бар болса, шуны диййэрин: бизиң ве Худайың йыгнакларында аялларың баш өртмеги адатдыр.

### **Реббиң сачагыны харламаң!**

(Матта 26:26-29; Марк 14:22-25;

Лука 22:14-20)

<sup>17</sup>Инди болса шу гөркезмелери бермек билен бирликде, өзүмиң макулламаян задым барада айтмакчы: сизиң йыгнанышыкларыңызың пейдасындан зыяны көпдүр. <sup>18</sup>Биринжиден, Худайың йыгнагы хөкмүндө үйшениңизде, араңызда агзалалыкларың болыңдыгы барадакы гүррүңлер мениң гулагыма дегйэр. Мен муңа аз-кем ынанман-да дурамок. <sup>19</sup>Себэби араңызда агзалалыклар болмалы затдыр. Олар сизиң Худайың сынагындан гечип-гечмейэндигиңизи эшгэр эдйэр. <sup>20</sup>Сиз бир ере үйшениңизде, Реббиң сачагына гатнашырсыңыз дийип хасап эдйэрсиниз. Аслында велин бу бейле дэл. <sup>21</sup>Себэби нахар иениңизде, гетирен нахарыңызы башгалар билен пайлашман, өзүңиз иййэрсиниз. Шейдип, бири ач галяр, башга бири болса зийэм серхош. <sup>22</sup>Эйсем ийип-ичмек үчин өз өйүңиз ёкмы? Я-да сиз Худайың йыгнагыны эсгермэн, гарыпла-ры кемситмек ислейёңизми? Мен муңа нэме диейин? Шейле эдйэниңиз үчин сизи тарыплайынмы? Элбетде, ёк! <sup>23</sup>Чүнки мен Ребден алан таглыматымы сизе табшырдым. Реб Иса Өзүне хайынлык эдилен гижеси элине чөрөк

алып, <sup>24</sup>шүкүр этди. Сонра чөреги бөлүп: «Бу сиз үчин берилйән беденимдир. <sup>a</sup>Муны Мени ятламак үчин бержай эдиң» дийди. <sup>25</sup>Шунуң ялы, нахардан соң шераплы кэсэни алып: «Бу шерап Мениң ганым аркалы багланышылян тэзе ахтдир. Ондан хер гезек ичениңизде, муны Мени ятламак үчин бержай эдиң» дийди. <sup>26</sup>Шоңа гөрэ-де, сиз хер гезек бу чөреги иениңизде, бу кэседен ичениңизде, Реб доланып гелйәнчэ, Онуң өлүмини ыглан эдйэрсиниз. <sup>27</sup>Шунлукда, кимде-ким мынасып болмадык тэрде бу чөрөкден ийсе я-да Реббиң кэсесинден ичсе, Онуң бедени ве ганы бабатда языклы болар. <sup>28</sup>Шонуң үчин-де, хер кес диңе өзүни сынап гөрөнсоң, бу чөрөкден иймели, бу кэседен ичмели. <sup>29</sup>Кимде-ким Реббиң беденини эсгермэн ийип-ичсе, өз-өзүни Худайың хөкүмине дучар эдйэндир. <sup>30</sup>Ине, шу себэпден араңызда эжизлер ве сыркавлар көп, өленлериңиз хем аз дэлдир. <sup>31</sup>Биз илки өзүми-зи сынап гөрөн болсадык, онда хөкүме учрамаздык. <sup>32</sup>Реб бизи тербиелемек үчин хөкүм эдйэндир. Ол муны бизиң дүййө билен бирликде хөкүм эдилмезимиз үчин эдйэр. <sup>33</sup>Шунлукда, эй, доганлар, Реббиң сачагы үчин үйшениңизде, бири-бириңизе гарашың. <sup>34</sup>Эгер кимдир бири ач болса, гой, өз өйүңде нахарлансын. Шонда ол йыгнакда хөкүм эдилмез. Галан затлары болса баранымда чөзерин.

## **12-нжи бап**

### **Рухы пешгешлер**

<sup>1</sup>Инди болса, эй, доганлар, мен сизиң Рухуң пешгешлери бабатда хабарлы

<sup>a</sup> 11:24 Кэбир голязмаларда *Оны алың, ийиң* диен сөзлөр хем бар.

болмагыңызы ислейэрин. <sup>2</sup>Ядыңыз-дамы, сиз бутпаразкаңыз, дилсиз-агызсыз бутларың тәсирине дүшүп, олара эерйәрдиңиз. <sup>3</sup>Шоңа гөрә-де, шуңа айдың дүшүнмегиңизи ислейэрин: Худайың Рухундан ылхам алян ынсан: «Иса Месихе нәлет болсун!» диймез. Мукаддес Рух ынандырмаса, ынсан: «Иса Ребдир!» дийип билмез.

<sup>4</sup>Мукаддес Рухун берйән пешгешлери дүрлүдир, йөне оларың бары шол бир Рухдандыр. <sup>5</sup>Хызматлар дүрли-дүрлүдир, йөне оларың бары шол бир Реб үчиндир. <sup>6</sup>Амаллар дүрли-дүрлүдир, йөне хер кесде әхли зады эдйән шол бир Худайдыр.

<sup>7</sup>Хер кесде Мукаддес Рухуң аян болмагы хеммелериң бәхбиди үчиндир. <sup>8</sup>Мукаддес Рух кимдир бирине даналык билен, ене бирине билим билен өвретмек пешгешини берйәр. <sup>9</sup>Башга бирине Мукаддес Рух иман байлыгыны, ене бирине шыпа берме пешгешлерини берйәр. <sup>10</sup>Ол бирине гудрат гөркезме, башгасына пыгамберлик, ене бирине рухлары сайгарма, башга бирине нәмәлим диллер, ене бирине бу диллери маныландырма пешгешини берйәр. <sup>11</sup>Буларың барыны еке-тәк бир Мукаддес Рух эдйәндир. Ол хер кесе Өз ислейшине гөрә берйәндир.

<sup>12</sup>Беден бир болса-да, агзалары көпдүр. Агзалары көп болса-да, олар бүтеви бир тени эмеле гетирйәрлер. Месих бабатда хем шейледир. <sup>13</sup>Чүнки биз ким болсак-да: яхудымы, грекми, гулмы, эркинми – тапавуды ёк, барымыз бир беден болмак үчин, бир Мукаддес Руха чүмдүрилдик. Бизиң барымыз бир Мукаддес Рухы кабул этдик.

<sup>14</sup>Беден бир агадан ыбарат дәлдир. Онуң агзасы көпдүр. <sup>15</sup>Аяк: «Мен эл

дәл, мен бу бедене дегишли дәл» дие-ни билен беден агзасы болмагыны бес эдйәрми нәме? <sup>16</sup>Гулак хем «Мен гөз дәл, мен бедене дегишли дәл» дийсе-де, беден агзалыгына галяндыр. <sup>17</sup>Эгер бүтин беден гөз болан болса, онда ол нәдип эшидерди? Эгер бүтин беден гулак болан болса, онда ол нәдип ыс аларды? <sup>18</sup>Эмма Худай хемме агзалары бир беденде ерлешдирип, оларың херсини Өз халайшына гөрә гойды. <sup>19</sup>Эгер агзаларың бары хайсыдыр бир агза болан болса, онда беден ниреде боларды? <sup>20</sup>Аслында агзалар көп, беден болса бирдир.

<sup>21</sup>Гөз эле: «Сен маңа гөрек дәл!» дийип билмейәр. Келле хем аяклары: «Сиз маңа гөрек дәл!» дийип билмейәр. <sup>22</sup>Терсине, бедениң эжиз сайылян агзалары хас гөреклидир. <sup>23</sup>Хорматсызрак сайылян агзалара велин айратын хормат гойярыс. Гелшиксиз сайылян агзаларымыз барада айратын алада эдйәрис. <sup>24</sup>Бедениң гелшикли агзалары болса шейле алада мэтәч дәлдир. Худай беден агзаларыны бирикдиренде, онуң әхмиетсиз сайылян агзаларына хас көп әхмиет берди. <sup>25</sup>Ол муны беденде хич бөлүнишик болман, агзалар бири-бири барада дең дережеде алада этсинлер дийип этди. <sup>26</sup>Эгер бир агза хорлук чексе, бейлеки агзалар хем хорлук чекерлер. Эгер бир агза хорматланылса, әхли агзалар муңа шатланар.

<sup>27</sup>Сизиң әхлиңиз Иса Месихиң беденисиңиз, хер бириңиз бедениниң бир агзасысыңыз. <sup>28</sup>Худай йыгнага илки билен ресуллары, соңра пыгамберлери, үчүнжи эдип өвреджилери белледи. Соңра гудрат гөркезйәнлери ве шыпа берйәнлери, ярдам берйәнлери ве доландырянлары, соңра



нәмәлим диллерде гүрлейәнлери бел-  
леди.<sup>29</sup> Эйсем хеммелер ресулмыдыр?  
Хеммелер пыгамбермидир? Хемме-  
лер таглым өвредижимидир? Хемме-  
лер гудрат гөркезйәнмидир?<sup>30</sup> Шыпа  
берме пешгеши хеммелерде бармы?  
Хеммелер нәмәлим диллерде гүрле-  
йәрми? Хеммелер бу диллерде ай-  
дыланлары дүшүндирип билйәрми?  
<sup>31</sup> Йөне сиз хас улурак пешгешлери  
алмага ымтылың.

Инди болса сизе иң говы ёлы сал-  
гы берейин.

### 13-нжи бап

#### *Сөйги*

<sup>1</sup> Ынсанларың ве перишделерин  
диллеринде гүрләп-де, сөйгим болма-  
са, гүңлеч сесленйән мисдириң я-да  
жыңнырдаян кимвалдырын.<sup>2</sup> Эгер  
пыгамберлик пешгешим болуп-да,  
эхли сырлары ве ылымлары билип-  
де, даглары сүйшүржек гүйчли има-  
ным болуп-да, сөйгим болмаса, мен  
хичдириң.<sup>3</sup> Эгер мен тутуш эмләги-  
ми гарып-гасарлара пайлап-да, маг-  
танып билерим ялы теними гурбан  
эдип-де<sup>а</sup>, сөйгим болмаса, буларың  
маңа хич пейдасы ёкдур.<sup>4</sup> Сөйги са-  
бырлыдыр, мәхирлидир. Сөйги ба-  
хыллык эдйән дәлдир, өзүни бейгелд-  
йән дәлдир. Сөйги гопбамсырамаяр,  
<sup>5</sup> биабрайлык этмейәр. Сөйги өз бәх-  
бидини арамаяр, гахарланмаяр, өйке-  
кине сакламаяр.<sup>6</sup> Сөйги яманлыга  
шатланмаяр, ол хақыката шатлан-  
яндыр.<sup>7</sup> Сөйги хемме зады багышла-  
яндыр, элмыдама ынаняндыр. Сөйги  
хич хачан умыгдан дүшйән дәлдир,

хемме зады чыдаяндыр.<sup>8</sup> Пыгамбер-  
ликлер тамаманар, диллер йитер,  
билим гутарар, сөйги болса асла тү-  
кенмез.<sup>9</sup> Чүнки биз хәзир бөлекле-  
йин билйәрис, бөлеклейин пыгамбер-  
лик эдйәрис.<sup>10</sup> Кәмиллик геленде, бө-  
леклейин затлар тамаманар.<sup>11</sup> Мен  
чагакам, чага ялы гүрлейәрдим, ча-  
га ялы ойланярдым, чага ялы пикир  
йөрөдйәрдим. Эмма улалып кемала  
геленимде, чагалык йөрелгелерини  
ташладым.<sup>12</sup> Шинди әхли зады өчүг-  
си айнадан гөрөн ялы гөрйәрис. Эмма  
соңра әхли зады йүзбе-йүз гөрерис.  
Мен шинди бөлеклейин билйәрин,  
йөне шонда Худайың мени билши  
ялы долы билерин.<sup>13</sup> Хәзир шу үчү-  
си галяр: иман, умыг ве сөйги. Була-  
рың ин улусы болса сөйгүдир.

### 14-нжи бап

#### *Пыгамберлик ве нәмәлим диллер барада*

<sup>1</sup> Сөйгиниң йөрөлгесине эерин. Ру-  
хы пешгешлери алмага, айратын-да  
пыгамберлик этмәге ымтылың.<sup>2</sup> Нә-  
мәлим дилде гүрлейән адам адамлар  
билен дәл-де, Худай билен гүрлешйән-  
дир. Чүнки онуң Мукаддес Рухдан  
ылхамланып айдян сырларына хич  
ким дүшүниән дәлдир.<sup>3</sup> Пыгамбер-  
лик эдйән болса адамлара йүзленип,  
олара өвүт-несихат берйәр, голдаяр,  
теселли берйәр.<sup>4</sup> Нәмәлим дилде гүр-  
лейән өз-өзүне өвүт берйәндир, пы-  
гамберлик эдйән болса йыгнага өвүт  
берйәндир.<sup>5</sup> Сизиң әхлиңиз нәмәлим  
диллерде гүрлесеңиз, элбетде, говы,  
йөне пыгамберлик этмәге ымтылың.

<sup>а</sup> 13:3 *Магтанып билерим ялы теними гурбан эдип-де* – бу жүмле кәбир голязма-  
ларда *теними якмага берип-де* дийип душ гелйәр.

Нәмәлим дилде гүрлейән адам йыгнага өвүт-үндев бермек үчин өз ай-данларыны маныландырмаса, он-да пыгамберлик эдйән ондан хас го-вудыр. <sup>6</sup>Эй, доганлар, мен яныңыз-а барып, нәмәлим диллерде гүрлесем, йөне аянлык, билим, пыгамберлик, я-да таглымат өвретмесем, мениң си-зе пейдам дегерми? <sup>7</sup>Мысал хөкмүн-де жансыз саз гуралларыны: түйдү-ги я-да арфаны алып гөрелиң. Эгер олар тапавутлы әхенде чалынмаса, хайсы мукамың чалыннандыгыны нә-дип сайгаржак? <sup>8</sup>Ене-де бир мысал: эгер сурнайың чагырыш сеси айдың болмаса, урша тайынланжак бармы? <sup>9</sup>Сиз бабатда хем шейледир. Эгер-де сиз дил аркалы айдяңларыңыз айдың болмаса, сизе ким дүшүнәр? Бу диңе ховайы гүррүң эден ялыдыр. <sup>10</sup>Дүн-йәде өрән көп диллер бар. Оларың хер бириниң манысының бардыгы гүррүңсиздир! <sup>11</sup>Эмма мен кимдир биринин айдяңларына дүшүнмесем, мен онуң үчин кесеки юртлудырын. Ол хем мениң үчин кесеки юртлу-дыр. <sup>12</sup>Шонуң үчин-де, рухы затла-ра шейле ымтылян болсаңыз, йыг-нагы беркидйән пешгешлери алма-га дыржашың.

<sup>13</sup>Нәмәлим диллерде гүрлейән адам оны маныландырып билмеги үчин-де дога-дилег этмелидир. <sup>14</sup>Чүнки мен нәмәлим дилде дога-дилег эдйән бол-сам, муны диңе рухум эдйәндир. Акы-лым муңа гатнашян дәлдир. <sup>15</sup>Нәме этмели? Мен рухум билен дога-дилег этсем, муны аңымда-да этжек. Мен рухум билен нагма айтсам, муны аңымда-да айтжак. <sup>16</sup>Эгер сен Худайы өз калбыңда шөхратландырсаң, сениң

айдяң затларыңа дүшүнмейән адам шүкүрлерине нәдип «омын» дийсин? Ол сениң айдяңларыңа дүшүнмейәр ахырын. <sup>17</sup>Белки, сен оңат шүкүр эд-йәнсин, йөне башга бири бу аркалы өвүт алян дәлдир. <sup>18</sup>Худая шүкүр, мен нәмәлим диллерде хеммәнизден көп гүрлейәрин. <sup>19</sup>Йөне йыгнакта бейле-килере-де өвүт-үндев берер ялы, дүш-нүкли бәш сөз айданымы говы гөр-йәрин. Бу нәмәлим диллерде айды-лан мүңлерче сөзден говудыр. <sup>20</sup>Эй, доганлар, чагалар ялы пикир йөрөт-мегиңизи бес эдиң. Яманлык бабат-да чага ялы болуң, йөне акыл бабат-да кәмил яшлы болуң. <sup>21</sup>Чүнки Му-каддес Язгыларда шейле язылгыдыр:

«Мен бу халка

ят диллерде гүрлейәнлер  
аркалы,

кесеки халкларың дили аркалы  
сөзләрин.

Эмма шонда-да олар Мени  
диңлемезлер – диййәр Реб».

<sup>22</sup>Шунлукда, нәмәлим диллер иман эденлер үчин дәл-де, иман этмедик-лер үчин алакатдыр. Пыгамберлик болса иман этмедиклер үчин дәл-де, иман эденлер үчин алакатдыр. <sup>23</sup>Эгер бүтин йыгнак бир ере йыгнанып, хе-риңиз нәмәлим дилде гүрлөп дурка-ңыз, оңа дүшүнмейән я-да иман эт-медик адамлар муңуң үстүне гелсе, нәме ойларлар? Олар: «Сиз акылы-ңыздан азашыпсыңыз» диймезми? <sup>24</sup>Эмма иман этмедик я-да дүшүн-мейәниң бири пыгамберлик айды-лып дурка гелсе, ол хеммелер тара-пындан паш эдилип, хөкүм эдилйән-дигини эшидер. <sup>25</sup>Шонда онуң йүрек сырлары аян болар-да, йүзин йыкылар.

«Худай, догрудан-да, сизиң араңызда экен!» дийип, Она сежде эдер.

### **Тертипти ыбадат**

<sup>26</sup>Эй, доганлар, мундан нэхили не-тиже чыкарса болар? Сиз бир ере үйшениңизде, хер бириңизде нагма, өвүт сөзи, аянлык, нәмәлим диллерде гүрлемек я-да оны маныландыр-мак бардыр. Гой, буларың бары йыг-нагы беркитмек үчин уланылсын. <sup>27</sup>Эгер араңызда нәмәлим диллерде гүрлейән бар болса, гой, икиси я-да үчүси гезек-гезегине гүрлесин; ене бири маныландырсын. <sup>28</sup>Эмма ма-ныландырып билйән болмаса, он-да нәмәлим дилде гүрлейән дым-сын. Гой, ол өзүне ве Худая гүррүң берсин. <sup>29</sup>Пыгамберлеринң болса ики-си я-да үчүси гүрлесин. Бейлекилер болса оларың айданларыны салдар-лап гөрсүнлер. <sup>30</sup>Эмма диңлөп оту-ранлардан бирине Худайдан аянлык гелсе, онда гүрлөп дуран дымсын. <sup>31</sup>Чүнки хеммелер өвүт алар ялы, хем-мелер рухланар ялы, барыңыз гезек-гезегине пыгамберлик эдип билерси-ңиз. <sup>32</sup>Пыгамберлик сөзлерини алан адам олары хачан айтмалыдыгыны өзи кесгитлемелидир. <sup>33</sup>Чүнки Худай бидүзгүнчилигиң дэл-де, паракатлы-гың Худайыдыр.

Худайың халкының йыгнаклары-ның эхлисинде болшы ялы, <sup>34</sup>аяллар йыгнакда гүрлемесин. Олара гүрле-мәге ругсат берилиән дэлдир. Төврат-да айдылышы ялы, олар табын бол-малыдыр. <sup>35</sup>Эгер олар хайсыдыр бир зат барада билмекчи болсалар, гой, өйде эрлеринден сорасынлар. Аяла йыгнакда гүрлемек айып ахырын.

<sup>36</sup>Худайың сөзи сизден чыкандыр өйдәрсинизми? Я-да ол диңе сизе барып етдими? <sup>37</sup>Эгер кимдир бири өзүни пыгамбер я-да Мукаддес Рух-дан долан дийип сайян болса, шу-на дүшүнмелидир: мениң язянла-рым Худайың буйругыдыр. <sup>38</sup>Эмма ол муны эсгермесе, гой, онуң өзи-де эсгерилмесин. <sup>39</sup>Шунлукда, эй, доган-лар, пыгамберлик этмәге жан-тенден ыхлас эдиң, йөне нәмәлим диллерде гүрлемеги-де гадаган этмәң. <sup>40</sup>Эмма хемме зат мынасып тәрде ве тертип билен болсун.

### **15-нжи бап**

#### ***Дирелиш барадакы Хош Хабар***

<sup>1</sup>Инди болса, эй, доганлар, сизе ва-гыз эден Хош Хабарымы ятладып гечмекчи. Сиз оны кабул эдип, он-да берк дурсуңыз. <sup>2</sup>Сизе вагыз эден Хош Хабарымы гайым тутсаңыз, ол аркалы халас боларсыңыз. Тутмаса-ңыз, бидерек ере иман этдигиңиз бо-лар. <sup>3</sup>Чүнки мен кабул эденими өрән важып хабар хөкмүнде сизе-де гов-шурдым. Бу хабар, ине, шундан ыба-рат: Мукаддес Язгылара гөрә, Месих бизиң гүнәлеримиз үчин өлди. <sup>4</sup>Ол жайланып, Мукаддес Язгылара гөрә хем үчүленжи гүн дийленде дирел-ди. <sup>5</sup>Онсоң Иса Месих Петруса <sup>a</sup>, соң Онкилере гөрүнди. <sup>6</sup>Мундан соң Ол шол бир вагтың өзүнде бәш йүзден-де говрак догана гөрүнди. Бу доган-ларың кәбири зийәм арадан чыкды, йөне аглаба бөлеги хәзир хем дири. <sup>7</sup>Соңра Ол Якуба гөрүнди, соң ресул-ларың эхлисине гөрүнди. <sup>8</sup>Иң сонунда болса маңа, ягны шейле дережә асла

<sup>a</sup> 15:5 *Петрус* – грекче *Кенас*, бу Петрусың бейлеки ады.

мынасып болмадыга гөрүнди. <sup>9</sup>Чүн-ки мен ресулларың арасында иң кичисидирин. Мен хатда ресул адыны алмага-да мынасып дәл, себәби Худайың йыгнагына азар берипдим. <sup>10</sup>Эмма мен нәхили болсам-да, диңе Худайың мерхементи аркалы шейле болдум. Онуң маңа эден мерхементи пужа чыкмады: мен хеммелерден-де көп зәхмет чекдим. Аслында муны мен дәл-де, маңа яр болан Худайың мерхементи этди. <sup>11</sup>Шунлукда, исле мен болайын, исле-де бейлеки ресуллар болсун – тапавуды ёк: биз бу Хош Хабары вагыз эдйәрис, сиз-де оңа ынандыңыз.

### *Мерхумларың дирелмеги*

<sup>12</sup>Биз Месих дирелди дийип вагыз эдйәрис. Онда сизиң араңыздан кәбирлери нәдип мерхумлар дирелмез дийип билйәр? <sup>13</sup>Эгер мерхумлар дирелмейән болса, онда Месих хем дирелен дәлдир. <sup>14</sup>Эгер Месих дирелмедик болса, онда бизиң вагзымыз-да, сизиң иманыңыз-да бидерекдир. <sup>15</sup>Мунуң үстесине-де, бизиң Худай барада ялан шаятлык этдигимиз боляр. Себәби биз Худай Иса Месихи дирелтди дийип шаятлык эдйәрис ахырын. Эгер мерхумлар дирелмейән болса, онда Худай Иса Месихи-де дирелден дәлдир. <sup>16</sup>Хава, мерхумлар дирелмейән болса, онда Иса Месих-де дирелен дәлдир. <sup>17</sup>Эгер Иса Месих дирелмедик болса, онда сизиң иман гетирмегиңиз хем пучдур: сиз өңкиңиз ялы гүнәлериңизин ичиндесиңиз. <sup>18</sup>Диймек, Иса Месихде иманлы болуп арадан чыканлар хем хеләк боландыр. <sup>19</sup>Эгер биз диңе бу дурмушда

Иса Месихе умыт баглаян болсак, әхли ынсанларың иң бетбагтыдырыс.

<sup>20</sup>Йөне Иса Месих хакыкатдан-да илкинжи болуп өлүмден дирелди. Бу бейлеки мерхумларың хем дирелжекдигини кепиллендирйәр. <sup>21</sup>Чүнки өлүмиң бу дүйә адам аркалы гелши ялы, өлүмден дирелиш-де адам аркалы гелйәндир. <sup>22</sup>Адам атаның несилериниң әхлиси өлйәр. Шунуң ялы, Иса Месихе дегишли боланларың-да әхлиси яшайша говшар. <sup>23</sup>Йөне хер кес өз гезегинде дирелер. Иса Месих илкинжи болуп дирелди. Месих геленде, Оңа дегишли боланлар-да дирелер. <sup>24</sup>Иса Месих әхли агалыклары, ыгтыярлыклары ве гүйчлери ёк эдип, Шалыгы Ата Худая табшыранда болса дүйәниң соңы болар. <sup>25</sup>Чүнки Худай Иса Месихиң әхли душманларыны Онуң аяк астына саянча, Месих шалык сүрмелидир. <sup>26</sup>Ёк эдилмели душманларың иң соңкусы хем өлүмдир. <sup>27</sup>Чүнки Худай «әхли зады Онуң аягының астында гойды». Хава, Худай әхли зады Месихиң аяк астында гойды. Йөне «әхли зады» дийленде, мунуң Худая дегишли дәлдиги месемәлимдир. <sup>28</sup>Худай әхли зады Оглуна табын эденден соң, Огул хем Өзүни әхли зады Онуң аяк астына гоян Худая табын эдер. Бу Худайың әхли затда долы хөкүм сүрмеги үчиндир. <sup>29</sup>Эгер дирелиш ёк болса, мерхумлара дерек сува чүмдүриленлер нәме эдеркә? Эгер мерхумлар хич хачан дирелмежек болса, адамлар нәме үчин олара дерек сува чүмдүрильйәркә? <sup>30</sup>Биз хем нәме үчин өзүмизи сагатсайын ховп астына саяркак? <sup>31</sup>Реббимиз Иса Месихиң хузурында сизе болан

буйсанжымдан ант ичйэрин: мен хер гүн өлүм билен йүзбе-йүз болярын. <sup>32</sup>Эгер-де мениң делиллерим диңе ынсан делиллери болан болса, мен хейде Эфесдэки вагшы хайванлар билен гөрешермидим? Мундан нэме пейда газанардым? Эгер мерхумлар дирелмейэн болсалар, «гелиң, иелиң, ичелиң, эртир биз өлерис!» <sup>33</sup>Алданмаң! Ярамаз яранлар ягшы хэсиетлини хем аздырандыр. <sup>34</sup>Акылыңыза айланың, гүнэ этмеги бес эдиң. Сизиң араңыз-да Худайы танамаянлар хем бар. Мен муны сизи утандырмак үчин айдярын.

### *Дирелен тен*

<sup>35</sup>Йөне кимдир бириниң: «Мерхумлар нэдиң дирелер? Олар гайдып геленлеринде беденлери нэхили боларка?» дийип сорамагы мүмкин. <sup>36</sup>Нэхили наданлык! Сениң экен тохумың өлмесе, яшайша говушмаз. <sup>37</sup>Сен экениңде гөгержек өсүмлиги тутушлыгына экмейэрсин. Сен йөне тохум, мысал үчин бугдай я-да башга бир өсүмлигиң тохумыны эйяэрсин. <sup>38</sup>Худай болса бу тохума Өз беллэн гөрнүшени берйэр. Хер тохумың-да өз гөрнүши боляндыр. <sup>39</sup>Беденлериң хеммеси бирмензеш дэлдир. Ынсаның өз бедени, хайванларың өз бедени, гушларың өз бедени, балыкларың-да өз бедени боляр. <sup>40</sup>Шейле-де, гөклере я ере дегишли затлар-да бардыр. Гөклере дегишли затларың өз гөрки, ере дегишли затларың-да өз гөрки бардыр. <sup>41</sup>Гүнүң өз гөрки, айың өз гөрки бардыр, йылдызларың-да өз гөрки бардыр. Бир

йылдызың гөрки бейлеки йылдызыңкыдан тапавутлыдыр. <sup>42</sup>Мерхумларың дирелиши-де шуңа меңзейэндир. Чүйрейэн беден жайланып, чүйремежек беден дирелйэр. <sup>43</sup>Абрайсызлыкда жайланып, шан-шөхратда дирелйэр. Эжизликде жайланып, гүйч-куватда дирелйэр. <sup>44</sup>Паны беденде жайланып, бакы беденде дирелйэр. Паны беден бар болса, бакы беден хем боляндыр. <sup>45</sup>Чүнки Мукаддес Язгыларда шейле язылгыдыр: «Илкинжи адам – Адам ата жанлы барлык болды». Соңкы Адам болса яшайыш берйэн Рух болды. <sup>46</sup>Бакы беден паны беденден өң болуп билмейэр. Терсине, илки паны беден боляр, соңра болса бакы беден боляр. <sup>47</sup>Илкинжи ынсан ериң топрагынданды, икинжи Ынсан болса <sup>a</sup> Гөклерденди. <sup>48</sup>Топракдан ярадылан илкинжи ынсан нэхили болса, ердэки ынсанлар хем шейледир. Гөклерден инен Ынсан нэхили болса, гөклере дегишли ынсанлар хем шейледир. <sup>49</sup>Биз топракдан ярадылан ынсана нэхили меңзэн болсак, гөклерден Бола-на хем шейле меңзэрис. <sup>50</sup>Шоңа гөрэ-де, эй, доганлар, мен сизе айтмакчы: эт билен гандан болан ердэки ынсан Худайың Шалыгыны мирас алып билйэн дэлдир. Чүйрейэн беден чүйремейэн бедене шэрик болуп билйэн дэлдир. <sup>51</sup>Гулак гоюң, сизе бир сыры аян эдейин: биз өлмерис, йөне хеммемиз өзгердилерис. <sup>52</sup>Бу иң соңкы сурнай чалнанда гөз-ачып юмасы салымда, бир пурсатда амала ашар. Сурнай чалнар, мерхумлар чүйремезек

<sup>a</sup> 15:47 *Икинжи Ынсан болса* – кэбир голязмаларда *икинжи Ынсан, Реббимиз Иса болса*.

халда дирелдилер, биз хем өзгердилерис. <sup>53</sup>Чүнки чүйрейән беден чүй-ремезлик донуна, өлйән тен өлмезлик донуна бесленмелидир. <sup>54</sup>Шунлукда, чүйрейән тен чүйремезлиге, өлйән тен өлмезлиге беслененде, «Еңиш өлүми ювутды» дийлен сөзлер бержай болар. <sup>55</sup>«Эй, өлүм, ханы сениң еңшиң <sup>a</sup>? Эй, өлүм, ханы сениң зәхерли нешдериң <sup>b</sup>?» <sup>56</sup>Гүнә – бу өлүмиң зәхерли нешдериңдир. Канун болса гүнәниң гүйч-куватыдыр. <sup>57</sup>Йөне Худая мүн-де бир шүкүр! Ол Реббимиз Иса Месих аркалы bize еңиш берди. <sup>58</sup>Шоңа гөрә-де, эй, эзиз доганларым, берк дуруң. Гой, сизи асла хич зат сарсдырмасын. Реббиң ишине ыхласлы япышың. Чүнки Реб угрунда чекен зәхметиңиздиң бидерек дәлдингини өзүңиз-де билйәнсиңиз.

### 16-нҗы бап

#### *Иманлылар үчин пул көмегини йыгнамак барадакы өвүтлер*

<sup>1</sup>Инди болса Худайың йыгнакларына мадды пул көмегини бермек барада айтмакчы. Галатядакы йыгнаклар табшыранларымы сиз хем бержай эдиң. <sup>2</sup>Мен яныңызга баранымда йыгнама зерурлыгы болмаз ялы, хериңиз хер хепдәниң биринжи гүни өз ягдайына гөрә белли мукдарда пул сүйшүрип, янында сакласын. <sup>3</sup>Баранымда болса, сизиң көмегиңизи Иерусалиме ашыржак адамлары өзүңиз сайларсыңыз. Мен олары иберенимде, танатма хатларыны хем янларына гошарын. <sup>4</sup>Эгер

Иерусалиме мениң гитмегим макул билинсе, олар маңа ёлдаш боларлар.

#### *Павлусың арзув-ислеглери*

<sup>5</sup>Мен яныңызга Македонияда боланымдан соң барарын. Себәби мен Македонияның үсти билен гечмекчи. <sup>6</sup>Белки, мен яныңызда бираз галарын, хатда гышы шол ерде гечирмегим-де ахмал. Соңра сиз мени гитжек ериме уградып билерсиңиз. <sup>7</sup>Хәзир болса сизи йөне ёл угруна гөрүп гечесим геленок. Гайтам, Худай ёл берсе, яныңызда көпрәк болмагы умыт эдйәрин. <sup>8</sup>Мен Эллинжи гүн байрамына ченли Эфес шәхеринде галарын, <sup>9</sup>себәби маңа көп адамларың гаршы чыкяндыгына гарамаздан, бу ерде улы ве нетижели ишлер үчин улы мүмкинчиликлер дөреди. <sup>10</sup>Эгер яныңызга Тимотеос барса, онуң араңызда хич затдан горкман гезип билери ялы алада эдиң. Ол хем мен ялы Реббиң ишини эдйәр. <sup>11</sup>Шоңа гөрә-де, хич ким Тимотеоса эсгермезчилик этмесин. Ол мениң яныма доланар ялы, оны сагаман ёла салың. Мен Тимотеосың доганлар билен гайдып гелмегине гарашярын. <sup>12</sup>Инди болса доганымыз Аполло барада: мен оңа доганлар билен билеликде сизиң яныңызга гитмеги үчин көп ялбардым. Йөне онуң эдил шу пурсат гитмәге мейли ёк. Ол яныңызга аматлы вагт тапанда барар.

#### *Соңкы өвүтлер ве саламлар*

<sup>13</sup>Хүшгәр болуң, иманда берк дуруң, мерт болуң, гайратлы болуң. <sup>14</sup>Әхли

<sup>a</sup> 15:55 *Еңшиң* – кәбир голязмаларда *зәхерли нешдериң*.

<sup>b</sup> 15:55 *Зәхерли нешдериң* – кәбир голязмаларда *еңшиң*.

зады сөйги билен эдиң. <sup>15</sup>Эй, доганлар, сиз Степанасың өй-ичерсини таянарыңыз. Оларың Ахаяда илкинжилериң хатарында Иса Месихе иман эдендиклерини, Худайың халкына жан-тенден хызмат эдйэндиклерини хем билйэнсиңиз. Шоңа гөрә-де, сизден шуны хайыш этмекчи: <sup>16</sup>сиз хем шейле адамлара, олар билен ишләп зәхмет чекйәнлериң хер бирине гулак асың. <sup>17</sup>Мен Степанас, Фортунат ве Ахайык дагы геленде, өрән бегендим. Олар сизиң ёклогыңызы билдирмейәрлер. <sup>18</sup>Олар сизиң көңлүңизе арам беришлери ялы, мениң көңлүме-де арам берйәрлер. Шейле

адамларың гадырыны билиң. <sup>19</sup>Азия велятындакы йыгнаклар сизе догайы салам иберйәрлер. Акила, Прискилла ве оларың өйүндәки йыгнак хем сизе Ребде догайы салам иберйәрлер. <sup>20</sup>Доганларың әхлиси хем сизе догайы салам иберйәрлер. Бире-бириңизи мәхирли огшап саламлашың. <sup>21</sup>Мен – Павлусдан сизе салам болсун. Мен муны өз элим билен яздым. <sup>22</sup>Кимде-ким Ребби сөймейән болса, гой, оңа нәлет болсун. Я Реббимиз, гелсене! <sup>23</sup>Гой, Реббимиз Исаның мерхемети сизе яр болсун! <sup>24</sup>Мен сизиң барыңызы Иса Месихиң сөйгүси билен сөййәрин! Омын.

